

اداریہ

ادبی تحقیق و تنقید کے میدان میں بازیافت کا ہر شمارہ ایک نئی فکری روشنی لے کر آتا ہے، اور علمی و ادبی دنیا میں تحقیق و تنقید کے نئے زاویوں کو اجاگر کرنے کی کوشش کرتا ہے۔ اس سال کا شمارہ بھی اپنی روایات کو برقرار رکھتے ہوئے اردو ادب کے مختلف جہات پر سیر حاصل گفتگو پر مشتمل ہے۔ اُمید ہے کہ اس شمارے میں شامل مضامین اردو زبان و ادب کی وسعتوں اور اس کی فکری گہرائیوں کو سامنے لانے میں معاون ثابت ہوں گے۔

اس سال بازیافت کے لیے ایک اور اہم اعزاز یہ ہے کہ اسے یوجی سی کے کیئر لسٹ میں دوبارہ شامل کر لیا گیا ہے۔ یہ نہ صرف اس کے علمی وقار کی توثیق ہے بلکہ اردو تحقیق و تنقید کے معتبر جرائد میں اس کی حیثیت کو مزید مستحکم کرتا ہے۔ یوجی سی کیئر لسٹ میں شمولیت اس بات کا ثبوت ہے کہ یہ رسالہ اپنے تحقیقی و تنقیدی معیار کو برقرار رکھتے ہوئے جدید علمی مباحث میں بھی ایک نمایاں مقام رکھتا ہے۔

ادارے کو موصول ہونے والے تحقیقی و تنقیدی مضامین مجلس مراجعت کی منظوری کے بعد ہی شامل اشاعت کیے جاتے ہیں۔ مجلس مراجعت کی منظوری کے بعد زیر نظر شمارے میں تحقیق اور تنقید کے مختلف گوشوں کا احاطہ کرنے والے 20 مضامین شامل کیے گئے ہیں۔ مضمون نگاروں میں بزرگ محققین و ناقدین کے ساتھ ساتھ جواں سال اور نوجواں ناقدین و محققین کو بھی شامل کیا گیا ہے۔ آغاز میں پروفیسر صغیر افرامیم کا مضمون پریم چند کی عصری معنویت پر روشنی ڈالتا ہے۔ وہ پریم چند کو ایسے فنکار کے طور پر دیکھتے ہیں جس نے کہانی کو محلات سے نکال کر عام آدمی کی زندگی سے جوڑا اور معاشرتی نا انصافیوں کو نمایاں کیا۔ پروفیسر صاحب کے مطابق پریم چند کے افسانے انسانی اقدار، غربت و امارت

کی کشش اور معاشرتی ناہمواریوں کی بہترین مثالیں ہیں۔

پروفیسر علی رفادقتی نے اپنے مضمون میں پروفیسر نذیر احمد ملک کے اسلوبیاتی تنوع پر گفتگو کی ہے۔ وہ ان کی کتاب ادب، ادبی تھیوری اور اسلوبیات کو اردو ادب میں ایک اہم علمی اضافہ قرار دیتے ہیں، جو نہ صرف اسلوبیات کے بنیادی تصورات کو واضح کرتی ہے بلکہ قاری کو ادب کے مختلف نظریاتی اور اطلاقی پہلوؤں سے روشناس بھی کراتی ہے۔

پروفیسر شہاب عنایت ملک نے اپنے مضمون میں علاقائی ناول کے شعریات پر گفتگو کی ہے، جس میں جیلانی بانو کے ناول ایوان غزل کا تجزیہ بھی شامل ہے۔ وہ اس ناول کو علاقائی تہذیب، رسم و رواج، اور معاشرتی حالات کی نمائندگی کا ایک بہترین نمونہ قرار دیتے ہیں۔

مضمون 'اسلوبیاتی تنقید کے ارتقائی سفر میں پروفیسر علی رفادقتی کی شراکتیں' میں مصنف / راقم نے اردو اسلوبیاتی تنقید کی فکری و تحقیقی روایت کو ایک تاریخی تسلسل میں پیش کرتے ہوئے پروفیسر علی رفادقتی کی خدمات کا تجزیاتی انداز میں جائزہ لینے کی کوشش کی ہے۔ مضمون نہ صرف اردو میں اسلوبیاتی تنقید کی تشکیل و ارتقا کو واضح کرتا ہے بلکہ اسے لسانیات، ساختیات اور بیانیات جیسے جدید علمی دبستانوں کے تناظر میں بھی مربوط کرتا ہے۔ مجھے امید ہے کہ یہ مضمون اردو تنقید کے جدید رجحانات کو سمجھنے میں قارئین کے لیے مدد و معاون ثابت ہوگا۔

ڈاکٹر طارق احمد آہنگر اور اشفاق احمد کے مشترکہ مقالے میں قرآن کو سمجھنے میں سیاق کی اہمیت کو اجاگر کیا گیا ہے، اس مضمون میں داخلی اور خارجی سیاق کی مدد سے آیات کے صحیح معنی تک پہنچنے کا طریقہ بیان کیا گیا ہے۔

ڈاکٹر کوثر رسول نے شہ زور کشمیری کی دو نظموں کا مارکسی تجزیہ کیا ہے، جس میں ان کی شاعری کے سماجی اور طبقاتی تضاد کی عکاسی کو نمایاں کیا گیا ہے۔

ڈاکٹر مشتاق حیدر نے پروفیسر محمد اسد اللہ وانی کی افسانوی کائنات پر گفتگو کی ہے۔ اس مضمون میں پروفیسر وانی کے افسانوں میں داخلی و خارجی زندگی کی پیچیدگیوں اور سماجی ناہمواریوں کو اجاگر کیا گیا ہے۔

فلشن تحقیق و تنقید کے ذیل میں ہی جناب غلام صدیقی صاحب نے اپنے مضمون میں ڈاکٹر سلیم خان کے فلشن میں اکیسویں صدی کے تقاضے اور عالمی منظر نامہ کا تجزیہ پیش کیا ہے، جس میں ان کے ناولوں کو عصری تقاضوں اور جدید مسائل کے عکاس کے طور پر دیکھا گیا ہے۔

ڈاکٹر شہناز قادری کا مضمون اکیسویں صدی کے اردو فلشن میں جموں و کشمیر کے تخلیق کاروں کے نمایاں کردار کو اجاگر کرتا ہے۔ آئندہ، ترنم ریاض اور شفق سوپوری جیسے ناول نگاروں کی تخلیقات کا عالمانہ مطالعہ اس مضمون کی بنیاد ہے۔ مضمون میں فلشن کے ذریعے علاقائی، تہذیبی، نسائی اور قبائلی موضوعات کو بصیرت افروز انداز میں پیش کیا گیا ہے۔ یہ مطالعہ معاصر اردو فلشن کی فکری و فنی جہات کو سمجھنے میں نہایت معاون ثابت ہوتا ہے۔

ڈاکٹر ریاض توحیدی نے ادبی تنقید کے مفہوم اور اس کے عملی اطلاق پر روشنی ڈالی ہے۔ وہ عام تنقید اور ادبی تنقید کے درمیان فرق کو واضح کرتے ہوئے اس بات پر زور دیتے ہیں کہ ادبی تنقید کسی بھی تخلیق کے فنی، لسانی، تکنیکی، اور موضوعاتی تجزیے کا نام ہے۔ ڈاکٹر شاہ فیصل نے وحشی سعید کے افسانوی ادب کا تجزیہ کیا ہے۔ ڈاکٹر فیصل کا کہنا ہے کہ وحشی سعید کی تحریروں میں سماجی و تہذیبی عناصر اور عالمی منظر نامے کی جھلک نمایاں ہے۔ اسی طرح جناب عباس گنائی نے راجندر سنگھ بیدی کے افسانے مٹھن کا تجزیہ پیش کر کے سماجی نابرابری، عورت کے استحصال، اور آرٹ کی بے قدری کو اجاگر کیا ہے۔

بابا غلام شاہ بادشاہ یونیورسٹی میں اردو کے استاد ڈاکٹر آصف علی نے فاروق ناز کی جموں کشمیر کی جدید اردو شاعری کے نمائندہ شاعر کے طور پر پیش کیا ہے۔ ڈاکٹر علی کے مطابق فاروق ناز کی جدید لفظیات، اسلوب اور منفرد علامت نگاری میں بد طولی رکھتے ہیں۔ جبکہ کلسٹر یونیورسٹی، سرینگر سے وابستہ اردو زبان و ادب کے استاد جناب عبدالغنی کمار نے اپنے مضمون میں کشمیر کے معتبر اردو شاعر نذیر آزاد کی شاعری کا سیر حاصل تجزیہ کیا ہے۔ مذکورہ مضمون میں ان کی شاعری میں جدیدیت اور ترقی پسند نظریات کی جھلک کو نمایاں کیا گیا ہے۔

ڈاکٹر محمد یونس ڈار نے جدید اردو غزل میں تنہائی کے کرب پر گفتگو کی ہے۔ ڈاکٹر یونس نے مثالوں کے ذریعے اپنی بات رکھنے کی کامیاب کوشش کی ہے کہ کس طرح جدید غزل میں فرد کے ذہنی، جذباتی، اور روحانی بحران کو شاعرانہ انداز میں بیان کیا گیا ہے۔ ڈاکٹر ثناء احمد والو نے اردو میں سلام گوئی کی روایت پر تحقیقی و تنقیدی تجزیہ پیش کیا ہے، جس میں اس صنف کے ارتقا اور اس کی ادبی اہمیت کو واضح کیا گیا ہے۔

افسانوی تنقید پر مبنی اُلیس احمد بٹ کا مضمون "یہ چھوٹا سادائے وجودی شناخت کا مسئلہ" جدید اردو افسانے کی وجودی قرأت کا ایک نمائندہ مطالعہ ہے۔ مضمون میں بیانیہ تجزیہ، وجودی فلسفے اور تنہائی کے شعور کو فکری گہرائی کے ساتھ پیش کیا گیا ہے۔ افسانے کے اسلوب، کرداروں اور موضوعاتی جہات کا باریک بینی سے جائزہ لیا گیا ہے۔ مضمون قاری کو انسانی تعلقات، داخلی انحطاط اور معنویت کے سوالات پر سوچنے پر مجبور کرتا ہے۔ اس تحریکو معاصر اردو افسانہ فہمی میں ایک سنجیدہ اور اہم اضافہ کہا جاسکتا ہے۔

ڈاکٹر راکیش کمار کا مضمون اردو نعتیہ شاعری کے ایک اہم مکرّم مطالعہ شدہ پہلو—غیر مسلم شعرا کی نعت گوئی— کو فکری گہرائی اور ادبی نزاکت کے ساتھ پیش کرتا ہے۔ مصنف نے نعت کو محض عقیدت نہیں بلکہ ایک روحانی و جمالیاتی تجربہ قرار دیا ہے، جو بین المذاہب ہم آہنگی اور عشقِ مصطفیٰ ﷺ کے آفاقی پہلو کو اجاگر کرتا ہے۔ یہ تحریر اردو نعتیہ ادب میں ایک قابلِ قدر علمی اضافہ ہے۔

ڈاکٹر مظفر منظور نے جموں و کشمیر میں اردو زبان کے فروغ میں ریڈیو کے کردار پر روشنی ڈالی ہے جبکہ پیرزادہ محمد زاہد کا نوتا رتخیت پر مبنی مقالہ تاریخ اور ادب کے باہمی تعلق کو نئے تناظر میں سمجھنے کی کوشش نظر آتا ہے۔ اس مضمون میں اس بات پر زور دیا گیا ہے کہ تاریخ محض ایک معروضی بیانیہ نہیں بلکہ ایک پیچیدہ اور متنوع بیانیوں کا مجموعہ ہے، جو ثقافتی، سیاسی اور سماجی عوامل سے متاثر ہوتا ہے۔ نوتا رتخیت اس فکری دھارے کی نمائندگی کرتی ہے جو ماضی کے مطالعے کو جامد اور مکمل حقیقت کے بجائے ایک متحرک اور جزوی تشکیل کے طور پر دیکھتی ہے۔ اس مضمون کی اہمیت اس امر میں ہے کہ یہ ادبی مطالعے کو محض جمالیاتی تجزیے تک محدود نہیں رکھتا بلکہ اسے تاریخی شعور سے جوڑنے کی سعی کرتا ہے۔

یہ شمارہ اردو زبان و ادب کی وسعت، اس کے تحقیقی و تنقیدی امکانات، اور فکری جہات کو سامنے لانے کی ایک اور کوشش ہے۔ امید ہے کہ بازیافت کا یہ شمارہ بھی اردو زبان و ادب سے شغف رکھنے والوں کے ساتھ ساتھ طلبہ اور ریسرچ اسکالروں کے لیے سودمند ثابت ہوگا۔ ادارہ رسالے کے معیار کو خوب سے خوب تر بنانے کے لیے تعمیری تنقید کا خندہ پیشانی سے خیر مقدم کرتا ہے۔

بازیافت کے اس شمارے کو منظر عام پر لانے کے لیے ادارہ یونیورسٹی کے اعلیٰ حکام، عزت مآب وائس چانسلر پروفیسر نیلوفر خان صاحبہ، ڈین اکیڈمک افسر پروفیسر پیرزادہ شریف الدین صاحب اور رجسٹرار پروفیسر نصیر احمد کی ذاتی کاوشوں کے لیے تہہ دل سے شکر گزار ہے۔ ادارہ ان تمام مصنفین کا بھی سپاس گزار ہیں جن کے مضامین اس شمارے کی زینت بنے۔ مدیران ڈاکٹر مشتاق حیدر و ڈاکٹر کوثر رسول کا بھی شکریہ ادا کرنا لازمی بنتا ہے کہ جنہوں نے اس شمارے کو مرتب کرنے اور اس کی اشاعت کو ممکن بنانے میں اپنی علمی صلاحیتوں اور غیر معمولی محنت سے بھرپور کردار ادا کیا۔ ادارہ اس بات کا بھی معترف ہے کہ ان کے ادبی ذوق نے شمارے کے معیار کو بلند کرنے میں اہم کردار ادا کیا۔

پروفیسر اعجاز محمد شیخ
مدیر اعلیٰ